

● Əli Nəcəfxanlı

Xoş Gördük

Qarabağım, açılan qaş-qabağım,
Ay dan üzüm, ay gündüzüm, xoş gördük!
Doymuram ki, cəlalına ha baxım,
Gülə-gülə dolan gözüm, xoş gördük!

Qurtarmısan otuz illik həbsdən,
Nələr gördün nanəcibdən, xəbisdən.
Nə bəxtindən yarımışdın, nə bizdən,
Axırı ki, tapdıq çözümlər, xoş gördük!

Müxənnətlər özlərini öyərdi,
Anam qəmli bayatılar deyərdi...
Arzularım birər-birər göyərdi,
Qaralmayan odum-közüm, xoş gördük!

Natəvanın yaraları sağaldı,
Molla Pənah baxıb güldü bığaltı.
Üzeyirin qəm karvanı yoxaldı,
Çiçək açdı sazım-sözüm, xoş gördük!

Dağlarını sinə dağım bilmişəm,
Mən xırmanda həsrət döyən vəlmişəm...
Dizin-dizin sürünmüşəm, gəlmişəm,
Qurban ollam sənə özüm, xoş gördük!